

महाराष्ट्र शासन

शासन निर्णय क्रमांक : मातस/नस्ती-०५/१३२,

सामान्य प्रशासन विभाग/३९

मंत्रालय, मुंबई-३२.

दिनांक : १५ एप्रिल, २००६

प्रस्तावना:

महाराष्ट्र शासनाच्या संगणकीकरणाच्या धोरणास अनुसरून प्रशासनात गतिमानता व पारदर्शकता आणणे तसेच नागरीकांना संगणकाच्या माध्यमातून सुलभ व जलद सेवा उपलब्ध करून देण्याच्या उद्देशाने माहिती तंत्रज्ञान संचालनालयाने महाराष्ट्र शासनाची www.maharashtra.gov.in ही स्वतंत्र वेबसाईट या अगोदरच विकसित करण्यात आली आहे.

२. नागरिकांकडून विविध शासन निर्णयांची मोठ्या प्रमाणात मागणी होत असते. यासाठी शासन निर्णय शासनाच्या वेबसाईटवर उपलब्ध असणे गरजेचे आहे. विभागांमार्फत निर्गमित होणा-या शासन निर्णयांपैकी काही शासन निर्णय वेबसाईटवर अपलोड करण्यात येत होते. तथापि असे निदर्शनास आले आहे कि काही विभागांमार्फत शासन निर्णय वेबसाईटवर अपलोड न करता निर्गमित करण्यात येत आहे. नागरिकांना विविध शासन निर्णय सहजतेने उपलब्ध होण्यासाठी ते वेबसाईटवर अपलोड करणे अनिवार्य करण्याची बाब शासनाच्या विचाराधीन होती.

शासन निर्णय:

दिनांक १ मे, २००६ पासून निर्गमित होणारे सर्व शासन निर्णय व शासन परिपत्रके वेबसाईटवर अपलोड करणे अनिवार्य करण्यात येत आहे.

कार्यपध्दती :

पर्याय १ : संगणक समन्वयकामार्फत शासन निर्णय व शासन परिपत्रके वेबसाईटवर अपलोड करणे

अ) ज्या कार्यासनामार्फत शासन निर्णय / शासन परिपत्रक निर्गमित होणार आहेत त्यांनी कार्यालयीन पध्दतीनुसार योग्य त्या स्तरापर्यंत निर्गमित करावयाच्या शासन निर्णयास/परिपत्रकास मान्यता घेतल्यानंतर विभागाच्या संगणक समन्वयकाकडे त्या मान्य प्रारूप शासन निर्णयाची /परिपत्रकाची प्रत व त्याची soft copy उपलब्ध करून द्यावी.

ब) विभागाच्या संगणक समन्वयकाने वेबसाईटवरील Content Management System द्वारे प्रारूप शासन निर्णयाशी/परिपत्रकाशी संबंधित आवश्यक ती माहिती Generate Unique Code या टॅब अंतर्गत भरावी. त्यानुसार आज्ञावलीकडून प्राप्त संगणक संकेतांक प्रारूप शासन निर्णयावर/परिपत्रकावर नोंदवून संबंधितांस द्यावा. याबाबत काही अडचण असल्यास संगणक समन्वयकांनी माहिती तंत्रज्ञान संचालनालयाशी संपर्क साधावा.

क) संबंधित कार्यासन प्राप्त स्वतंत्र संगणक संकेतांकाची नोंद निर्गमित करावयाच्या शासन निर्णयाच्या /परिपत्रकाच्या अंतिम परिच्छेदात खालीलप्रमाणे घेईल :--

* * सदर शासन निर्णय/परिपत्रक महाराष्ट्र शासनाच्या वेबसाईटवर उपलब्ध करण्यात आला असून त्याचा संगणक संकेतांक ----- असा आहे.

ड) संबंधित कार्यासनाने अशाप्रकारे निर्गमित शासन निर्णयाची / परिपत्रकाची एक प्रत विभागाच्या संगणक समन्वयकाकडे वेबसाईटवर अपलोड करण्यासाठी तात्काळ द्यावी. संगणक समन्वयकाने तो शासन निर्णय/परिपत्रक Content Management System द्वारे वेबसाईटवर अपलोड करावा.

पर्याय २ : कार्यासनामार्फत शासन निर्णय व शासन परिपत्रके वेबसाईटवर अपलोड करणे

अ) विभागाच्या संगणक समन्वयकाकडे विभागासाठीचा एक Admin ID व Password माहिती तंत्रज्ञान संचालनालयामार्फत देण्यात येईल. याद्वारे संगणक समन्वयक प्रत्येक कार्यासनासाठी वा शासन निर्णय / शासन परिपत्रके निर्गमित करणाऱ्या कार्यासनासाठी या User ID व Password तयार करू शकेल.


ब) संगणक समन्वयकाने दिलेल्या User ID व Password चा वापर करून संबंधित कार्यासन शासन निर्णयासाठी संगणक संकेतांक मिळविणे व तो मुळ शासन निर्णयात नोंदीत करून शासन निर्णय अपलोड करणे अशी संबंधित संपूर्ण कार्यवाही करेल.

उपरोक्त पर्यायांपैकी कोणत्या पर्यायांचा वापर करावयाचा हे संबंधित विभाग त्यांच्या स्तरावर ठरवेल.

३. शासन निर्णय/परिपत्रक ज्या अधिकाऱ्याच्या स्वाक्षरीने निर्गमित होणार असेल त्या अधिकाऱ्याने यानुसार कार्यवाही झाली असल्याची दक्षता घ्यावी.

४. सदर शासन निर्णय महाराष्ट्र शासनाच्या वेबसाईटवर उपलब्ध करण्यात आला असून त्याचा संगणक संकेतांक २००६०४१५१०५११४००१ असा आहे.

महाराष्ट्र राज्याचे राज्यपाल यांच्या आदेशानुसार व नांवाने.


उपसचिव (मा.तं.)

प्रति,

मा. मुख्यमंत्री यांचे कार्यालय,

मा. उपमुख्यमंत्री यांचे कार्यालय,

मा. मुख्य सचिव यांचे कार्यालय,

सर्व अ.मु.स./प्रधान सचिव/ सचिव मंत्रालयीन विभाग

सर्व सह सचिव/ उपसचिव (आस्थापना) मंत्रालयीन विभाग

सर्व संगणक समन्वयक, मंत्रालयीन विभाग

सर्व मंत्रालयीन विभाग,

महालेखापाल -१ (लेखा व अनुज्ञेयता), महाराष्ट्र, मुंबई,

महालेखापाल -१ (लेखा व अनुज्ञेयता), महाराष्ट्र, नागपूर,

अधिदान व लेखा परीक्षा अधिकारी, मुंबई /प्रशासकीय भवन, वांद्रे (पूर्व), मुंबई